

# Fononga 'a 'Isapeli

*Ko e fonongá 'e lōloa mo fakatu'utāmaki, ka 'e fe'unga ia mo e 'alu ki he tempalé.*




**NGAAHI TĀPUAKI MAHU'INGA FAU**

“'Oku mahu'inga fau e ngaahi tāpuaki 'o e tempalé.”

Palesitani Thomas S. Monson, “Ngaahi Tāpuaki 'o e Tempalé,” *Liahona*, Mē 2015, 93.

FĀNAU



**Fai 'e Jessica Larsen**  
Makatu'unga 'i ha talanoa mo'oni

*Palāsila, 1992*

Na'e sio hake 'a 'Isapeli ki he langi lanu pulū matolū. Na'e hala ha 'ao 'e 'asi. Na'á ne ki'i 'emo'i hono loungutu pakupakū.

Na'e talanoa le'o si'i pē 'ene ongomātu'á mo Palesitani Sanitiako, 'a e palesitani fakasiteiki. Na'e fu'u le'o lahi e mīsini vaká 'o 'ikai lava ai ke ne fanongo kiate kinautolu. Ka na'á ne 'ilo'i e me'a ne nau talanoa ki aí. Na'e 'ikai toe 'i ai ha vai inu.

Ne feinga 'a 'Isapeli ke tokanga pē ki he 'uhinga 'o 'enua fonongá. Ko 'enua ō ki he tempalé ke sila'i ko ha fāmili! Na'á ne manatu'i 'ene fanongo ki he talanoa 'ene ongomātu'á fekau'aki mo e tempale faka'ofa'ofa 'i Sao Pauló talu mei he'ene kei si'i. Ne hangē ha talanoa fanangá 'a e 'alu ki aí. Ko hono mo'oni, na'e nofo e fāmili 'o 'Isapeli 'i Manau, 'i he vaotā 'Amasoni, pea ko e tempalé na'e mama'o 'aki ia ha maile 'e 2,000 tupu (kilomita 'e 3,219).

Ne palani leva 'e Palesitani Sanitiako ha fononga 'aho 'e ono ki ai. Ne laka hake 'i ha kāingalotu 'e 100 ne palani ke ō ki aí. Na'e talaange 'e *Mamā*, “E hoko ia ko ha feilaulau.” “Ka 'oku 'omi 'e he feilaulau 'a e ngaahi tāpuaki.”

'I he kamata'angá, na'e fakalata e folau. Ne nau mohe 'i he ngaahi mohenga tautau 'i he funga vaká, hiva'i ha ngaahi himi, mo lau e folofolá.

Ka na'e 'osi e vai inu, pea na'e fu'u 'uli e vai he vai tafé ki he inu.

Na'e ongo'i 'e 'Isapeli e ala atu 'a *Mamā* ki hono nimá. Na'á ne pehē ange, “Oku tānaki fakataha kitaautolu 'e Palesitani Sanitiako.” “Te tau lotua ha 'uha.”

Ne kau atu 'a 'Isapeli ki he kulupú, pea kamata e lotú. Na'á ne ongo'i ha 'ea mokomoko 'i hono kiá 'i he hili e lotú. Na'e lele ki he kaokao 'o e vaká mo 'ohovale. Na'e hu'u mai ha ngaahi 'ao fakapōpō'uli kiate kinautolu. Taimi si'i pē kuo tō mai e 'uhá! Na'á ne fakaava hono ngutu ke tali e 'uhá.

Ne kaila 'a *Mamā*, “Vave!” “Omi ha ngaahi kane, fakapaku—ha fa'ahinga me'a pē!”

Na'e to'o atu 'e 'Isapeli ha fakapaku. Na'á ne fie ma'u ke tānaki e vai kotoa pē ne malavá. Na'a nau ngāue fakataha, kakata mo fakafiefia. Na'e 'ikai fuoloa mei ai kuo nau katoanga faka'uha! Ne miniti pē 'e 15 'a e matangi. Na'e lōloa fe'unga pē ia ke nau ma'u e vai kotoa ne fie ma'u. Ko ha mana ia.

Taimi nounou mei ai kuo tau fonua e vaká. Ka na'e kei toe ha maile 'e 1,500 (kilomita 'e 2,414) ke nau fononga ai. Ne nau heka kotoa 'i ha pasi ki he toenga 'o e fonongá. Na'e tapotu takai e pasi 'i he ngaahi hala tokakovi 'i ha ngaahi 'aho lahi. 'I ha me'a 'e taha ne

tapotu lahi ai 'a e pasi 'o mafahi 'a e sio'ata mu'á! 'I he taimi 'e ni'ihni ne nau fononga atu ai 'i ha ngaahi kolo vela mo fe'efi'efihi. Ka ko e koloá 'a e 'ikai fu'u tokakovi e ngaahi halá!

Na'e hounga'ia ma'u pē 'a e tokotaha kotoa 'i he taimi ne nau afe ai 'i ha ki'i kolo ke nau kaí. Ne nau kai 'i ha ngaahi falelotu pe mo e kāingalotu 'o e Siasí he lolotonga e fonongá. 'I he pō 'uluaki, na'a nau a'u atu kuo fu'u fuoloa e po'uli pea na'e manavasi'i 'a 'Isapeli na'a 'ikai ha taha ke ne talitali kinautolu. Na'e talaange 'e *Mamā* mo fofonga malimali pē, “Oua te ke hoha'a.” “Sio!”

Na'e tu'u laine 'a e palesitani fakakoló mo e kāingalotu Siasí 'i he halá. Ne nau to'oto'o ha fuka ne pehē ai “Oku 'omi 'e he feilaulau 'a e ngaahi tāpuaki.” Ne malimali leva 'a 'Isapeli. Na'e mo'oni 'a *Mamā*!

Hili ha 'aho 'e tolu 'o e tokakovi, ne faifai pea nau a'u ki Sao Paulo. Na'e tu'u 'a 'Isapeli 'i hono seá ke sio lelei ange 'i he afe 'a e pasi. Fakafokifā pē kuo mavava 'a e tokotaha kotoa pē 'i he loto pasi. “*Ko e tempalé! Ko e tempalé!*” Na'a nau lava 'o sio ki he taua mā'olunga 'o e tempalé 'i 'olunga he funga 'otu niú. Na'e tapa e la'aá 'i he 'āngelo koula ko Molonáí.

Ne hela'ia e taha kotoa, ka na'e 'ikai ke nau fie mālōlō. Na'a nau fie ma'u ke sila he taimi pē ko iá. 'I he hoko e taimi ke sila'i ai hono fāmili, na'e teuteu lelei 'a 'Isapeli 'i ha kofu hinehina. 'I he'ene lue atu ki he loki silá, na'á ne sio ki he fofonga fiefia 'o 'ene tamaí. Na'e tō e lo'imata fiefia 'i he fofonga 'o *Mamaá*. Ko 'enua fonongá ne lōloa mo fakatu'utāmaki. Na'e fakakaukau 'a 'Isapeli 'o pehē, “Ka na'e fe'unga pē ia mo e feilaulau.” Na'á ne malimali 'i he'ene tū'ulutui ke sila'i ia ki hono fāmili 'o ta'engata. ■

*'Oku nofo 'a e tokotaha na'á ne fa'u 'i Tekisisi, USA.*



'I he 2012 na'e langa ai ha tempale 'i Manau, Palāsila, 'a ia ko e feitu'u ia na'e tupu hake ai 'a 'Isapeli. 'I he taimi ko iá, kuo lalahi 'a 'Isapeli mo e fānau kehé 'o 'i ai hanau ngaahi fāmili takitaha. Na'e omi hanau tokolahi ke mamata he tempale fo'ou mo faka'ofa'ofa ko 'eni pea mo manatua 'enua fonongá.